
ओं कृष्णाय नमः । 


पूर्व॑तापनीयोपनिषत्‌ 


ओं सचिदानन्दारूपाय कृष्णायाकििष्टकारिणे । 
नमो वेदान्तवेद्याय गुरवे बुद्धिसाकषिणे ॥ 


ओं मुनयो ह वै ब्रह्माणमूचुः । कः परमो देवः । कुतो मृत्युर्विभेति । कस्य 
विज्ञानेनाखिलं विज्ञातं भवति । केनेदं विश्वं संसरतीति ॥ 


तदु होवाच ब्राह्मणः । कृष्णो वै परमं दैवतम्‌ । गोविन्दान्मृत्युर्विभेति । 
गोपीजनवल्लभज्ञानेन तज्ज्ञातं भवति । स्वाहयेदं संसरतीति ॥ 


तदु होचुः । कः कृष्णो गोविन्दश्च कोऽसौ गोपीजनवल्लभः कः का स्वाहेति ॥ 


तानुवाच ब्राह्मणः पापकर्षणो गोभूमिवेदविदितो विदिता गोपीजनाविद्याकलाप्रे- 
रकस्तन्माया चेति । सकलं परं ब्रहैव तत्‌ ॥ 


यो ध्यायति रसति भजति सोऽमृतो भवति सोऽमृतो भवतीति ॥ 


ते होचुः कि तदरूपं कि रसनं कथं वाहो तद्धजनं । तत्सर्वं विविदिषताम्‌ 
आख्याहीति ॥ 


तदु होवाच हैरण्यः । गोपवेशम्‌ अभ्राभं तरुणं कल्पदृूमाभ्रितम्‌ ॥ 


तदिह स्ोका भवन्ति । 


सत्पुण्डरीकनयनं मेघाभं वैद्युताम्बरम्‌ । 
द्विभुजं ज्ञानमुद्राद्मं वनमालिनमीश्वरम्‌ ॥ 
गोपगोपीगवावीतं सुरदूमतलाञ्रितम्‌ । 
द्वियालङ्करणोपेतं रलपङ्कजमध्यगम्‌ ॥ 
कालिन्दीजलकल्लोलसङ्गिमारुतसेवितम्‌ । 
चिन्तयश्चेतसा कृष्णं मुक्तो भवति संसृतेरिति ॥ 


१। 


तस्य पुना रसनमिति । जलभूमीन्दुसम्पातकामादि कृष्णायेत्येक पदम्‌ । गो- 
विन्दायेति द्वितीयम्‌ । गोपीजनेति तृतीयम्‌ । वल्नभायेति तुरीयम्‌ । स्वाहेति 
पञ्चममिति पञ्चपदीं जपन्‌ पञ्चाङ्ग दावाभूमीसूर्याचन्द्रमसौ साग्नी तद्रूपतया ब्रह्म 
सम्पद्यते ब्रह्म सम्पद्यत इति ॥ 


तदेष सख्ोकः । 


क्रीमित्येतदादावादाय कृष्णाय गोविन्दाय गोपीजनवल्लभायेति । 
वृहद्ानव्या सकृदुच्चरेदो गतिस्तस्यास्ति मङ्कु नान्या गतिः स्यादिति ॥ 


भक्तिरस्य भजनम्‌ । तदिहामुत्रोपाधिनैरास्येनैवामुष्मिन्‌ मनसः कल्पनम्‌ । ए- 
तदेव च नैष्कर्म्यम्‌ ॥ 


कृष्णं तं विप्रा बहूघा यजन्ति गोविन्दं सन्तं बहूधाराधयन्ति । 
गोपीजनवल्लभो भुवनानि द्रे स्वाहाश्रितो जगदैजत्सुरेताः ॥ 
वायुर्यथैको भुवनं प्रविष्टो जन्ये जन्ये पञ्चरूपो बभूव । 
कृष्णस्ततहिकोऽपि जगद्धितार्थं शब्देनासौ पञ्चपदो विभातीति ॥ 


ते होचुरुपासनमेतस्य परमात्मनो गोविन्दस्याखिलाधारिणो ब्रूहीति ॥ 


तानुवाच । यत्तस्य पीट हैरण्याष्टपलाशाम्बुजम्‌ । तदान्तरालिकेऽनलास्रयुगं 
तदन्तराद्यार्णाखिलबीजं कृष्णाय नम इति बीजाद्यं सब्रह्माणमाधायानङ्गगायत्रीं य- 
थावद्‌ व्यालिख्य भाउमण्डलं शूलवेष्टितं कृत्वाङ्गवासुदेवादिरुक्मिण्यादिखशक्तीन्द्रादि- 
वसुदेवादि -पार्थादिनिध्यावीतं यजेत्‌ सन्ध्यासु प्रतिपत्तिभिरुपचारैः । तेनास्याखिलं 
भवत्यखिलं भवतीति ॥ 


तदिह स्ोका भवन्ति । 


एको वशी सर्वगः कृष्ण ईड्य एकोऽपि सन्‌ बहूधा यो विभाति । 
तं पीटस्थ येऽनुभजन्ति धीरास्तेषां सुखं शाश्वतं नेतरेषाम्‌ ॥ 
नित्यो नित्यानां चेतनश्चेतनानामेको बहूनां यो विदधाति कामान्‌ । 
तं पीट्‌थगं येऽनुभजन्ति धीरास्तेषां सिद्धिः शाश्वती नेतरेषाम्‌ ॥ 
एतद्िष्णोः परमं पद ये नित्यमुक्ताः संयजन्ते न कामान्‌ । 
तेषामसौ गोपरूपः प्रयलरात्‌ प्रकाशयेदात्मपदं तदैव ॥ 

यो वै ब्रह्माणं विदधाति पूर्वं यो विद्यास्तस्मै गोपायेति स्म कृष्णः । 
तं ह दैवमात्मबुद्धिप्रकाशं मुमुक्षुर्वै शरणमनुव्रजेत ॥ 
ओंकारेणान्तरितं ये जपन्ति गोविन्दस्य पञ्चपदं मनुम्‌ । 

तेषामसौ दशंयेदात्मरूपं तस्मान्मुमुक्षुरभ्यसेन्नित्यशान्त्यै ॥ 
एतस्मादन्ये पञ्चपदादभूवन्‌ गोविन्दस्य मनवो मानवानाम्‌ । 
दशार्णाद्यास्तेऽपि सङ्कृन्दनाद्यरभ्यस्यन्ते भूतिकामैर्यथावत्‌ ॥ 


यदेतस्य स्वसरूपार्थं वाचा वेदयन्ति ते पप्रच्छुः । तदु होवाच ब्रह्मसवनं चरतो मे 
ध्यातः स्तुतः परार्धान्ते सोऽबुध्यत गोपवेशो मे पुरुषः पुरस्तादाविर्बवभूव ॥ 


ततः प्रणतो मयानुकृलेन हदा मह्यम्‌ अष्टादशार्णं स्वरूपं सृष्टये दत्त्वान्तर्हिंतः 
पुनः सिसृक्षतो मे प्रादुरभूत्‌ । तेष्वक्षरेषु भविष्यज्जगदूपं प्रकाशयन्‌ तदिह ककारा- 
दापो लकारात्‌ पृथिवी ईतोऽग्निर्बिन्दोरिन्दुस्तत्सम्पातात्‌ तदकं इति क्रींकारादसू- 
जम्‌ । कृष्णायपदादाकाणशं खाद्वायुरित्युत्तरात्सुरमिं विद्यां प्रादुरकार्षम्‌ । तदुत्तरात्‌ 
स्त्रीपुंसादि चेद सकलमिदं सकलमिति ॥ 


एतस्यैव यजनेन चन्दृध्वजो गतमोहमात्मानं वेद इत्योङ्कारान्तरालिक मनुमाव- 
तयेत्‌ सङ्रहितोऽभ्यानयत्‌ ॥ 


तद्विष्णोः परमं पदं सदा पश्यन्ति सूरयः । दिवीव चक्षुराततम्‌ । तस्मादेनं 
नित्यमभ्यसेनित्यमभ्यसेदिति ॥ 


तदाहूरेके यस्य प्रथमपदाद्भूमिद्वितीयपदाज्जलं तृतीयपदात्तेजघ्चेअतुर्थपदाद्वायुखच- 
रमपदाद्योम इति वैष्णवपञ्चव्याहतिमयं मन्त्रं कृष्णावभासं कैवल्यसृत्यै सततमावर्त- 
येदिति ॥ 


तदत्र गाथा । 


यस्य पूर्वपदाद्ूमिद्वितीयात्सलिलोद्धवः । 

तुतीयात्तेज उद्धूतं चतुर्था्गन्धवाहनः ॥ 
पञ्चमादम्बरोत्पत्तिस्तमेवैक समभ्यसेत्‌ । 
चन्द्रध्वजोऽगमद्धिष्णुः परमं पदमव्ययम्‌ ॥ 

ततो विशुद्ध विमलं विशोकमशेषलोभादिनिरस्तसङ्गम्‌ । 
यत्तत्पदं पञ्चपदं तदेव स वासुदेवो न यतोऽन्यदस्ति ॥ 


तमेक गोविन्द सचिदानन्दविग्रहम्‌ पञ्चपद वृन्दावनसुरभूरुहतलासीनं सततं स- 
मरुत्रणोऽहं परमया स्तुत्या तोषयामि ॥ 


ओ नमो विश्वरूपाय विश्वस्थित्यन्तहेतवे । 
विश्वेश्वराय विश्वाय गोविन्दाय नमो नमः ॥ 
नमो विज्ञानरूपाय परमानन्दरूपिणे । 
कृष्णाय गोपीनाथाय गोविन्दाय नमो नमः ॥ 
नमः कमलनेत्राय नमः कमलमालिने । 
नमः कमलनाभाय कमलापतये नमः ॥ 
वरहापीडभिरामाय रामयाकुण्टमेधसे । 
रमामानसहसाय गोविन्दाय नमो नमं ॥ 
कसवंशविनाशाय केशिचाणूरघातिने । 
वृषभध्वजवन्द्याय पार्थसारथये नमः ॥ 
वेणुवादनशीलाय गोपालायाहिमर्दिने । 
कालिन्दीकूललोलाय लोलकृण्डलधारिणे ॥ 
वल्नवीवदनाम्भोजमालिने नृत्यशालिने । 
नमः प्रणतपालाय श्रीकृष्णाय नमो नमः ॥ 
नमः पापप्रणाशाय गोवधंनधराय च । 
पूतनाजीवितान्ताय तुणावार्तासुहारिणे ॥ 
निष्कलाय विमोहाय शुद्धायाशुहवैरिणे । 
अद्वितीयाय महते श्रीकृष्णाय नमो नमः ॥ 
प्रसीद परमानन्द प्रसीद परमेश्वर । 


आधिव्याधिभुजङ्कन दष्ट मामुद्धर प्रभो ॥ 
श्रीकृष्ण रुक्विणीकान्त गोपीजनमनोहर । 
संसारसागरे मग्नं मामुद्धर जगद्भरो ॥ 
केशव क्रेशह्रण नारायण जनार्दन । 
गोविन्द परमानन्द मां समुद्धर माधव ॥ 


अथेवं स्तुतिभिराराधयामि यथा यूयं तथा पञ्चपादं जपन्तः श्रीकृष्णं ध्यायन्तः 
संसृति तरिष्यथेति होवाच हैरण्यः ॥ 


अमुं पञ्चपदं मन्त्रमावर्तयेद्यः स यात्यनायासतः केवलं तत्पदं तत्‌ । 
अनेजदेक मनसो जवीयोनैतदेवा आपुवन्‌ पूर्वमषदिति ॥ 


तस्मात्कृष्ण एव परो देवस्तं ध्यायेत्त रसेत्तं यजेत्तं भजेदिति ओं तत्सदिति ॥ 


उत्तरतापनीयोपनिषत्‌ 


एकदा हि व्रजस्तियः सकामाः शर्वरीमुषित्वा सर्वेश्वरं गोपालं कृष्णमूचिरे । उवाच 
ताः कृष्णः । अनु कस्मै ब्राह्मणाय भक्ष्य दातव्यं भवति । दुर्वासस इति । कथ 
यास्यामोऽतीरत्वा जलं यमुनाया यतः ब्रेयो भवति । कृष्णो ब्रह्मचारीत्युक्का मार्गं 
वो दास्यति यं मां स्मृत्वा अगाधा गाधा भवति । यमां स्मृत्वा अपूतः पूतो भवति 
।यं मां स्मृत्वा अवती ब्रती भवति । यमां स्मृत्वा सकामो निष्कामो भवति ।यं 
मां स्मृत्वाग्रोत्रियः ग्रोत्रियो भवति ॥ 


श्रुत्वा तद्वाचं हि वै रौदृ स्मृत्वा तद्वाक्येन तीर्त्वा तत्सौर्यां हि गत्वाश्रमं पुण्य- 
तमं हि नत्वा मुनिण्‌ श्रेष्ठतमं हि वै रौद्र चेति । दत्त्वा अस्मै ब्राह्मणाय क्षीरमय 
घतमयमिष्टतमं हि वै । मिष्टतमं हि वै भुक्ता हित्वाशिषं प्रयुज्य अनुज्ञा त्वदात्‌ ॥ 


ता ऊचुः । कथं यास्यामोऽ तीर्त्वा सौर्याम्‌ । स होवाच मुनिः दुर्वाशिनं मां 
स्मृत्वा वो दास्यतीति मार्गम्‌ ॥ 


तासां मध्ये हि श्रेष्टा गान्धर्वं ह्युवाच तं हि वै ताभिर्‌ एवं कथं कृष्णो ब्रह्मचारी 
कथं दुर्वाशनो मुनिः । तां हि मुख्यां विधाय पूर्वम्‌ अनुकृत्वा तूष्णीमासुः ॥ 


शब्दवानाकाशः । शब्दाकाशाभ्यां भिन्नः । तस्मिन्नाकाशस्तिष्टति । आकाशे 
तिष्ठति । स ह्याकाशस्तं न वेद । स हयात्माह कथं भोक्ता भवामि ॥ 


तासां मध्ये हि ब्रष्टा गान्धर्वी ह्युवाच तं हि वै ताभिर्‌ एवं विचार्यं । कथं कृष्णो 
ब्रह्मचारी कथं दुर्वाशिनो मुनिः ।तां हि मुख्यां विधाय पूर्वमनुकृत्वा तूष्णीमासुः ॥ 


शब्दवानाकाशः । शब्दाकाशाभ्या भिन्नः । तस्मिन्नाकाशस्‌ तिष्ठति । स 
हयाकाणशस्तं न वेद स ह्यात्माहं कथं भोक्ता भवामि ॥ 


स्पशंवान्‌ वायुः । स्पशंवायुभ्यां भिन्नः । तस्मिन्‌ वायौ तिष्ठति । वायुर्न न वेद 
तं हिस ह्यात्माह कथं भोक्ता भवामि ॥ 


रूपवदिदं हि तेजः । सूपाग्निभ्यां भिन्नः । तस्मिन्नग्निस्तिष्टति । अग्निर्न न 
वेदतं हिस ह्यात्माहु कथं भोक्ता भवामि ॥ 


रसवत्य आपः । रसास्भ्यो भिन्नः । तस्मिन्नापस्तिष्टन्ति । अप्सु तिष्थाति । 
आपस्तं न विदुः । स ह्यात्माहं कथं भोक्ता भवामि ॥ 


गन्धवतीयं भूमिः । गन्धभूमिभ्यां भिन्नः । तस्मिन्‌ भूमिस्तिष्ठति । भूमौ 
तिष्ाति । भूमिस्तन वेद । स हयात्माहं कथं भोक्ता भवामि ॥ 


इदं हि मनः एवेद मनुते । तानीद हि गृह्णाति । यन्न सर्वमात्मैवाभूत्तत्र वा कुत्र 
मनुते क वा गच्छतीति ।स हयात्माहं कथं भोक्ता भवामि ॥ 


अयं हि कृष्णो योवो हि प्रेष्ठः शरीरट्यकारणं भवति । द्वा सुपर्णौ भवतो 
ब्रह्मणोऽहं सम्भूतस्तथेतरो भोक्ता भवति । अन्यो हि साक्षी भवतीति । वृक्षधर्मे 
तौ तिष्टतः । अतो भोक्तभोक्तारौ । पूर्वँ हि भोक्ता भवति तथेतरोऽभोक्ता कृष्णो 
भवतीति ॥ 


यत्र विद्याविदो न विदामो विद्याविद्याभ्यां भिन्नः । विद्यामयो हियः स कथ 
विषयी भवतीति । योह वै कामेन कामान्‌ कामयते स कामी भवति । योह वे 
त्वकामेन कामान्‌ कामयते सोऽकामी भवति ॥ 


जन्मजराभ्यां भिन्नः स्थाणुरयमच्छेदयोऽयं योऽसौ सौरये तिष्ठति योऽसौ गोषु 
तिष्ठति योऽसौ गाः पालयति । योऽसौ गोपेषु तिष्टति । योऽसौ सर्वेषु वेदेषु 
तिष्ठति । योऽसौ सर्ववेदैर्गीयते । योऽसौ सर्वषु भूतेष्वाविश्य भूतानि विदधाति स 
वो हि स्वामी भवति ॥ 


सा ह्युवाच गान्धर्वी कथं वास्मासु जातोऽसौ गोपालः । कथं वा ज्ञातोऽसौ त्वया 
मुने । कृष्णः को वास्य ज्यायान्‌ रामो भवति । कीदशी पूजास्य गोपालस्य भवति 
साक्षात््रकृतिपरो योऽयमात्मा गोपालः कथं त्ववतीणोँ भूम्यां हिवैस होवाच तां 
ह वै ॥ 


एको ह वै पूर्वं नारायणो देवः । यस्मिन्‌ लोका ओताश्च प्रोताश्च । तस्य 
हृत्पद्याज्जातोऽन्नयोनिस्तपित्वा तस्मै हि वरं ददौ । स कामप्रञ्मेव वव्रे तं हास्मै 
ददौ ॥ 


स होवाचाव्जयोनिर्योँऽवताराणां मध्ये श्रेष्टोऽवतारः को भवति येन लोकास्तुष्टा 
भवन्ति यं स्मृत्वा मुक्ता अस्मात्ससारादइवन्ति । कथं वास्यावतारस्य ब्रह्मता भवति 
॥ 


स होवाच तं हि नारायणो देवः सकाम्या मेरोः शङ्कं यथा सप्तपूर्यो भवन्ति 
तथा निष्काम्याः सकाम्या भूगोलचक्रे सप्तस्पूर्योँ भवन्ति । तासां मध्ये साक्षाद्ूह्य 
गोपालपुरीति ॥ 


सकाम्या निष्काम्या देवानां सर्वषां भूतानां भवति यथा हि वै सरसि पदं तिष्टति 
तथा भूम्यां तिष्टतीति चक्रेण रक्षिता हि मथुरा तस्मात्‌ गोपालपुरी भवति ॥ 


वृह दरहदनं मधोर्मधुवनं तालस्तालवनं काम्यं काम्यवनं बहुला बहूलावनं कुमुदं 
कुमुदवनं खदिरः खदिरवनं भद्रो भद्रवनं भाण्डीर इति भाण्डीरवनं श्रीवनं लोहवनं 
वृन्दाया वृन्दावनमेतैरावृता पुरी भवति ॥ 

तत्र तेष्वेव गहनेष्वेवं देवा मनुष्या गन्धर्वा नागाः किन्नरा गायन्तीति नृत्यन्तीति 


तत्र द्वादशादित्या एकादश रुद्रा अष्टौ वसवः सप्तमुनयो ब्रह्मा नारदश्च पञ्च वि- 
नायका वीरेश्वरो रुदश्वरो अम्बिकेश्चरो गणेश्वरो नीलकण्टेश्चरो विषघ्चेश्वरो गोपालेश्चरो 
भदेश्चरः अन्यानि लिङ्गानि चतुर्विंशतिर्भवन्ति ॥ 


दे वने स्तः कृष्णवनं भद्वनं तयोरन्तद्रदशवनानि पुण्यानि पुण्यतमानि ते- 
ष्वेव देवास्तिष्टन्ति सिद्धाः सिद्धिं प्राप्ताः । तत्र हि रामस्य राममूर्तिः प्रद्युम्नस्य 
प्रद्युम्नमूर्तिरनिरुद्धस्यानिरुद्धमूर्तिः कृष्णस्य कृष्णमूर्तिः ॥ 


वनेष्वेवं मथुरास्वेवं द्वादशमूर्तयो भवन्ति । एकां हि रुदा यजन्ति । द्वितीयां 
हि ब्रह्मा यजन्ति । तृतीयां ब्रह्मजा यजन्ति । चतुर्थी मरुतो यजन्ति । पञ्चमीं 
विनायका यजन्ति । षष्ठीं वसवो यजन्ति । सप्तमीमृषयो यजन्ति । अष्टमीं गन्धर्वा 
यजन्ति । नवमीमप्सरसो यजन्ति । दशमी वै ह्यन्तर्धाने तिष्टति । एकादशीमेति 
स्वपदं गता । द्वादशम्‌ एति भूम्यां तिष्टति ॥ 


तां हि ये यजन्ति ते मृत्युं तरन्ति मुक्ति लभन्ते । गर्भजन्मजरामरणतापत्रयात्मक 
दुःखं तरन्ति ॥ 


तदप्येते खोका भवन्ति । 


प्राप्य मथुरां पुरीं रम्यां सदा ब्रह्मादिसेवितम्‌ । 
शङ्कचक्रगदाशाङ्गरक्षितां मुषलादिभिः ॥ 

यत्रासौ संस्थितः कृष्णस्त्रिभिः शक्तया समाहितः । 
रामानिरुद्प्रदुम्बे रुक्मिण्या सहितो विभुः ॥ 


चतुःशब्दो भवेद्‌ एको ह्योकारः समुदाहूतः ॥ 


तस्माेवः पुरो रजसेति सोऽहमित्यवधार्यात्मानं गोपालोऽहमिति भावयेत्‌ । 
स मोक्षमघ्रुते स ब्रह्मत्वमधिगच्छति स ब्रह्मविद्‌ भवति । यो गोपान्‌ जीवान्‌ 

वै आत्मत्वेनासृष्टिपर्यन्तमालाति स गोपालो भवति । ओ तद्यत्सोऽहं परं ब्रह्म 
कृष्णात्मको नित्यानन्दैकरूपः सोऽहमोम्‌ । तद्‌ गोपाल एव परं सत्यमवधारि- 
तं सोऽहमित्यात्मानमादाय मनसैक्यं कुर्यादात्मानं गोपालोऽहमिति भावयेदिति स 
एवाव्यक्तोऽनन्तो नित्यो गोपालः ॥ 


मथुरायां स्थितिर्ब्रह्यन्‌ सर्वदा मे भविष्यति । 
शङ्कचक्रगदापदचवनमालावृतस्तु वै ॥ 

विश्वरूपं परं ज्योतिःस्वरूपं रूपवर्जिंतं । 

हृदा मां संस्मरन्‌ ब्रह्मन्‌ तत्पदं याति निशितम्‌ ॥ 
मथुरामण्डले यस्तु जम्बुद्वीपे स्थितोऽपि वा । 
योऽर्चयेत्‌ प्रतिमांमांचसमे प्रियतरो भुवि ॥ 
तस्यामधिष्टितः कृष्णरूपी पूज्यस्त्वया सदा । 
चतुर्धा चास्याधिकारभेदत्वेन यजन्ति माम्‌ ॥ 
युगानुवर्तिनो लोका यजन्तीह सुमेधसः । 
गोपालं सानुजं रामं रुक्मिण्या सह तत्परम्‌ ॥ 
गोपालोऽहमजो नित्यः प्रदयुम्नोऽदहं सनातनः । 
रामोऽहमनिरुद्धोऽहमात्मानमर्चयेद्रुघः ॥ 
मयोक्तेन स्वधर्मेण निष्कामेण विभागशः । 
तैरयं पूजनीयो वै भदृकृष्णनिवासिभिः ॥ 
तद्धर्मगतिहीना ये तस्यां मयि परायणाः । 
कलिना ग्रसिता ये वै तेषां तस्यामवस्थितिः ॥ 
यथा त्वं सह पुत्रैस्तु यथा रुद्रो गणैः सह । 
यथा त्रियाभियुक्तोऽहं तथा भक्तो मम प्रियः ॥ 


स होवाचाव्जयोनिश्तुर्भिर्दवेः कथमेको देवः स्यादेकमक्षरं यद्विम्रुतमनेकाक्षरं 
कथं भूतम्‌ ॥ 


स होवाच । तंहि वैपूर्वं हि एकमेवाद्वितीयं ब्रह्मासीत्‌ तस्मादव्यक्तमव्यक्तमे- 
वाक्षरं तस्मादक्षरात्‌ महत्तत्त्वं महतो वै अहं कारस्तस्मादेवाहंकारात्‌ पञ्चतन्मात्राणि 
तेभ्यो भूतानि तैरावृतमक्षरं भवति । अक्षरोऽहमोंकारोऽहमजरोऽमरोऽभयोऽमृतो 

ब्रह्माभयं हि वै स मुक्तोऽहमस्मि । अक्षरोऽहमस्मि सत्तामात्रे विश्वरूपं प्रकाशं 
व्यापक तथेकमेवाद्ितीयं ब्रह्म मायया तु चतुष्टयम्‌ ॥ 


रोहिणीतनयो रामो अकाराक्षरसम्भवः । 
तैजसात्मकः प्रद्युम्नो उकाराक्षरसम्भवः ॥ 
प्राज्ञात्मकोऽनिरुद्धौ मकाराक्षरसम्भवः । 
अर्धमात्रात्मकः कृष्णो यस्मिन्‌ विश्च प्रतिष्ठितम्‌ ॥ 
कृष्णात्मका जगत्कर्रीं मूलप्रकृती रुक्मिणी । 
व्रजस्त्रीजनसम्भूत्रुतिभ्यो ब्रह्मसङ्तः ॥ 
प्रणवत्वेन प्रकृतिं वदन्ति ब्रह्मवादिनः । 
तस्मादोकारसम्भूतो गोपालो विश्वसम्भवः ॥ 
क्रीमोकारस्यैक्यत्वं पयते ब्रह्मवादिभिः । 
मथुरायां विशेषेण मां ध्यायन्‌ मोक्षमश्चुते ॥ 
अष्टपत्रं विकसितं हतपद्यं तत्र संस्थितम्‌ । 
दिव्यध्वजातपत्रैस्तु विद्धितं चरणद्वयम्‌ ॥ 
श्रीवत्सलाञ्छनं हृत्स्थं कौस्तुभे प्रभया युतम्‌ । 
चतुभुजं शङ्कचक्रशा्गपयगदान्वितम्‌ ॥ 
सुकेयुरान्वितं बाहं कण्टं मालासुशोभितम्‌ । 
द्युमत्किरीटवलयं स्फुरन्मकरकुण्डलम्‌ ॥ 
हिरण्मयं सौम्यतनुं स्वभक्तायाभयप्रदम्‌ । 
ध्यायेन्मनसि मां नित्यं वेणुशृङ्गधर तु वा ॥ 
मथ्यते तु जगत्सर्वं ब्रह्मज्ञानेन येन वा । 
तत्सारभूतं यद्‌ यस्या मथुरा सा निगद्यते ॥ 
अष्टदिक्पालिभिर्भूमिः पद्यं विकसितं जगत्‌ । 
संसारार्णवसञ्चातं सेवितं मम मानसे ॥ 
चन्द्रसूर्यत्विषो दिव्यध्वजा मेरर्हिरण्मयः । 
आतपत्रं ब्रह्मलोकमधो्ध्वं चरणं स्मृतम्‌ ॥ 
श्रीवत्सं च स्वरूपं च वर्तते लाज्छनैः सह । 
श्रीवत्सलाञ्छनं तस्मात्‌ कथ्यते ब्रह्मवादिभिः ॥ 
येन सूर्याग्निवाक्चन्द्‌ तेजसा स्वस्वरूपिणा । 

वर्तते कौस्तुभाक्यं हि मणिं वदन्तीशमानिनः ॥ 
सत्त्वं रजस्तम इति अहंकारश्वतुर्भुजः । 
पञ्चभूतात्मक शङ्खं करे रजसि संस्थितम्‌ ॥ 
वालस्वरूपमत्यन्तं मनश्चक्र निगद्यते । 

आद्या माया भवेच्छाङ्गं पद्यं विश्वं करे स्थितम्‌ ॥ 
आद्या विद्या गदा वेद्या सर्वदामे करे स्थिता । 
धर्मार्थकामकेयूरेरदिव्यैर्दिव्यमहीरितैः ॥ 

कण्टस्तु निर्गुण प्रोक्त माल्यते आद्ययाजया । 
माला निगद्यते बह्यंस्तव पुत्रैस्तु मानसैः ॥ 
कूटस्थं यत्स्वरूपं च किरीतं प्रवदन्ति माम्‌ । 
क्षरोत्तमं प्रस्फुरन्तं कुण्डलं युगलं स्मृतम्‌ ॥ 
ध्यायेन्मम प्रियो नित्य मोक्षमधिगच्छति । 

स मुक्तो भवति तस्मै आत्मानं च ददामि वै ॥ 
एतत्सर्व भविष्यद्वै मया प्रोक्तं विधे तव । 
स्वरूपं द्विविधे चैव सगुणं निर्गुणात्मकम्‌ ॥ 


स होवाचाब्जयोनिः । व्यक्तीनां मूर्तीनां प्रोक्तानां कथं त्वामरणानि भवन्ति 
कथं वा देवा यजन्ति रुद्रा यजन्ति ब्रह्मा यजति ब्रह्मजा यजन्ति विनायका यजन्ति 
द्रादशादित्या यजन्ति वसवो यजन्ति गन्धर्वा यजन्ति सपदानुगा अन्तर्धाने तिष्टन्ति 
कां मनुष्या यजन्ति ॥ 


स होवाच तं हि वै नारायणो देवः । आद्या अव्यक्ता द्वादशमूर्तयः सर्वषु 
लोकेषु सर्वेषु देवेषु सर्वषु मनुष्येषु तिष्टन्ति । रुद्रेषु रौदी ब्रह्मण्येवं ब्राह्मी देवेषु 
देवी मनुष्येषु मानवी विनायकेषु विघ्ठनाशिनी आदित्येषु ज्योतिर्गन्धर्वेषु गान्धवीँ 
अप्सरःस्वेवं गौर्वसुष्वेवं काम्या अन्तर्धाने प्रकाशिनी । आविर्भावातिरोभावा स्वपदे 
तिष्ठति तामसी राजसी सात्त्विकी मानुषी विज्ञानघन आनन्दघनः सच्चिदानन्दैकरसे 
भक्तियोगे तिष्टति ॥ 


ओं तत्प्राणात्मने ओं तत्सद्‌ भूर्भुवःस्वस्तस्मै वे प्राणात्मने नमो नमः । 


ओं श्रीकृष्णाय गोविन्दाय गोपीजनवल्लभाय ओं तत्सद्‌ भूर्भुवःस्वस्तस्मै वे प्रा- 
णात्मने नमो नमः । 

ओं अपानात्मने ओं तत्सद्‌ भूर्भुवःस्वस्तस्मै वै प्राणात्मने नमो नमः । 


ओं कृष्णाय रामाय प्रद्युम्बायानिरुद्धाय ओं तत्सद्‌ भूर्भुव स्वस्तस्मै वै प्राणात्मने 
नमो नमः । 


ओं व्यानात्मने ओं तत्सद्‌ भूर्भुवःस्वस्तस्मै वै प्राणात्मने नमो नमः । 
ओं ग्रीकृष्णाय रामाय ओं तत्सद्‌ भूभुवःस्वस्तस्मै वे प्राणात्मने नमो नमः । 
ओं उदानात्मने ओं तत्सद्‌ भूर्भुवःस्वस्तस्मे वै प्राणात्मने नमो नमः । 


ओं कृष्णाय देवकीनन्दनाय ओं तत्सद्‌ भूर्भुवःस्वस्तस्मै वै प्राणात्मने नमो नमः 


ओं समानात्मने ओं तत्सद्‌ भूर्भुवःस्वस्तस्मै वै प्राणात्मने नमो नमः । 


ओं गोपालाय निजस्वरूपाय ओं तत्सद्‌ भूभुवःस्वस्तस्मै वै प्राणात्मने नमो नमः 


ओं योऽसौ प्रधानात्मा गोपालः ओं तत्सद्‌ भूभुवःस्वस्तस्मै वै प्राणात्मने नमो 
नमः । 


ओं योऽसाविन्द्रियात्मा गोपालः ओं तत्सद्‌ भूर्भुवःस्वस्तस्मै वै प्राणात्मने नमो 
नमः । 


ओं योऽसौ भूतात्मा गोपालः ओं तत्सद्‌ भूर्भुवःस्वस्तस्मै वै प्राणात्मने नमो 
नमः । 


ओं योऽसावृत्तमपुरुषो गोपालः ओं तत्सद्‌ भूर्भुवःस्वस्तस्मै वै प्राणात्मने नमो 
नमः । 


ओं योऽसौ परं ब्रह्म गोपालः ओं तत्सद्‌ भूर्भुवःस्वस्तस्मै वै प्राणात्मने नमो 
नमः । 

ओं योऽसौ सर्वभूताता गोपालः ओ तत्सद्‌ भूर्भुवःस्वस्तस्मै वै प्राणात्मने नमो 
नमः । 


ओं योऽसौ जाग्रत्स्वषसुसुत्िमतीत्य तुर्यातीतो गोपालः ओं तत्सद्‌ भूर्भुवःस्व- 
स्तस्मै वै प्राणात्मने नमो नमः ॥ 


एको देवः सर्वभूतेषु गूढः सर्वव्यापी सर्वभूतान्तरात्मा । 
कर्माध्यक्षः सर्वभूताधिवासः साक्षी चेताः केवलो निर्गुणश्च ॥ 


रदाय नमः । 
आदित्याय नमः । 
विनायकाय नमः । 
सूर्याय नमः । 

विद्यायै नमः । 

इन्द्राय नमः । 

अग्नये नमः । 

यमाय नमः । 
निक्रतये नमः । 
वायवे नमः । 

कुबेराय नमः । 
ईशानाय नमः । 
ब्रह्मणे नमः । 

सर्वेभ्यो देवेभ्यो नमः । 


दत्त्वा स्तुति पुण्यतमां ब्रह्मणे स्वस्वरूपिणे । 

कर्तृत्वं सर्वभूतानामन्तर्धाने बभूव सः ॥ 

ब्रह्मणे ब्रह्मपुत्रेभ्यो नारदाय यथाश्रुतम्‌ । 

तथा प्रोक्तस्तु गान्धर्वं गच्छध्वं स्वालयान्तिकमिति ॥ 


इति ग्रीगोपालतापनीयोपनिषत्‌ 

